



[www.oljan.fo](http://www.oljan.fo)

Jan Müller

23 - 11 - 2012

## Grønland hefur ikki tíð at bíða eftir dønnum

Nú svara grønlendingar aftur. Eru danir so óttafullir um pengar og arbeiðsmenn úr Kina, kunnu teir sjálvir koma við pengum, skrivar landsstýrisformaðurin, Kuupik Kleist, í grein, sum hann hefur skrivað í Politiken saman við grønlenska jarðfrøðinginum Mimik Rosing. -Undir teirri donsku misnøgdini hómast ein kensla av, at danir eru harmir um, at teir ikki eru við longur. Men tann, sum skal vera við í hesum, noyðist at gera vart við seg og ikki seta seg afturá, hóast ein stórir partur av tí danska almenninginum tykist halda, at tað er nóg mikið, skrivar Kuupik Kleist. -Er hugsanin tann, at ov lítið av donskum kapitali er í teimum nýggju verkætlanunum í Grønlandi, so er tað væl saktans ein fráboðan um, at menn eiga at hugsa seg um og taka støðu til, um teir vilja vera við ella ikki heldur enn at seta fingurin á grønlendingar, skrivar ein bersøgin landsstýrisformaður. Felags nevnd í greinini skýtur hann upp, at grønlendingar og danir skipa eina felags nevnd, sum innan seks mánaðir skal koma við einum uppskoti um, hvussu londini kunnu fáa sum mest burtur úr teirri vitan, sum er savnað tey seinastu 130 árinum um ta grønlensku undirgrundina. Politiken hefur tosað við Kuupik Kleist um greinina og spurt hann, hvør í Danmark skal gera íløgur í grønlenska námsvinnu. -Eg skal ikki vísa á nakran ávísan pensjónsgrunn ella fígjargrunn, men tað er ein veruleiki, at tey, sum vara av pengunum, hava sitið ógvuliga tungt á kassalokinum tey seinnu árinum, sigur Kuupik Kleist við blaðið. Uppskotið hjá grønlenska landsstýrisformanninum at skipa eina felags grønlenska-danska nevnd hóvar Helle Thorning-Schmidt, forsætisráðharra væl. -Vil landsstýrið hava eitt sterkari samarbeiði millum Danmark og Grønland á ráevnisøkinum, er stjórnin sjálvandi sinnað at tosa um tað, sigur hon við Politiken. Fyrrverandi uttanríkisráðharrin Per Stig Møller er enn meiri fegin enn forsætisráðharrin

og kallar tað grønlenska uppskotið eina útrætta hond, sum kann vera við til at loysa tær trygdarpolitisku og ráevnispolitisku avleiðingarnar av tí, sum hendir í løtuni. Ikki tíð at bíða Men danir hava skund. Kuupik Kleist sigur, at okkurt má henda skjótt, tí teir næstu mánaðirnar skulu stórar avgerðir takast. -Støða Grønlands er soleiðis vorðin, at vit kunnu ikki sita og velja og vraka, alt eftir hvønn lit pengarnir hava. Vit hava ein akuttan tørv øðrum búskaparvirksemi afturat fiskivinnuni. So um tað er onkur, sum spyr, um vit ikki kunnu bíða tvey, trý ella kanska tíggju ár, so er svarið nei. Tað kunnu vit ikki. Tað er nú, okkurt skal henda, sigur grønlenski landsstýrisformaðurin. Í Danmark hava politikarar, fjølmiðlar og onnur gjørt nógv burtúr, at kinesarar eru sinnaðir at gera íløgur fyri nógv milliardir krónur í Grønlandi, og at fleiri túsund kinesarar skulu til Grønlands at arbeiða í námsvinnuni fyri undirløn. Summir danir hava víst á, at hetta kann hótta tann danska trygdarpolitikkinn í Arktis, og onnur siga, at skipanin við undirløn stríðir ímóti allari vanligari mannagongd í ríkinum.